

പതിനാറാം കേരള നിയമസഭ

ഒന്നാം സമ്മേളനം

നക്ഷത്രചിഹ്നമിട്ട ചോദ്യം നമ്പർ: 33

23-06-2026-ൽ മറുപടിയ്ക്ക്

ഓപ്പറേഷൻ തൂഹാൻ

ചോദ്യം ഉന്നയിച്ച അംഗങ്ങൾ

ശ്രീ. വി. ടി. ബൽറാം
ശ്രീ. മനോജ് മുത്തേടൻ
ശ്രീ. ടോണി ചമ്മണി
ശ്രീ. മുഹമ്മദ് ഷിയാസ്

മറുപടി നൽകിയ മന്ത്രി

ശ്രീ. രമേശ് ചെന്നിത്തല
(ആഭ്യന്തര- വിജിലൻസ്, കയർ വകുപ്പ് മന്ത്രി)

(എ) ഈ സർക്കാർ അധികാരത്തിൽ വന്നതിനുശേഷം ആരംഭിച്ച ഓപ്പറേഷൻ തൂഹാനിലൂടെ ഇതുവരെ എത്ര കേസുകൾ രജിസ്റ്റർ ചെയ്തതെന്നും പദ്ധതി കൂടുതൽ കാര്യക്ഷമമാക്കുന്നതിനായി സ്വീകരിച്ച നടപടികളെന്താണെന്നും വിശദമാക്കാമോ;

മറുപടി: നിലവിലെ സംസ്ഥാന സർക്കാർ അധികാരത്തിൽ വന്നതിനുശേഷം ലഹരിമരുന്നുകളുടെ കടത്ത്, സംഭരണം, വിപണനം, ഉപയോഗം എന്നിവ ഫലപ്രദമായി നിയന്ത്രിക്കുന്നതിനായി കേരള പോലീസ് നടപ്പിലാക്കി വരുന്ന ഓപ്പറേഷൻ തൂഹാൻ : ദി നാർകോ ഹണ്ട് പദ്ധതിയുടെ ഭാഗമായി ശക്തമായ നിയമനടപടികളാണ് സ്വീകരിച്ചുവരുന്നത്.

പദ്ധതിയുടെ ഭാഗമായി 02.06.2026 മുതൽ 17.06.2026 വരെ വിവിധ തരത്തിലുള്ള നിരോധിത മയക്കുമരുന്നുകൾ കൈവശം വച്ചതുമായി ബന്ധപ്പെട്ട് സംസ്ഥാനത്താകെ 2,954 കേസുകൾ രജിസ്റ്റർ ചെയ്യുകയും 3,176 പേരെ അറസ്റ്റ് ചെയ്യുകയും ചെയ്തിട്ടുണ്ട്. കൂടാതെ, പുകയില ഉൽപ്പന്നങ്ങളുടെ നിയന്ത്രണവുമായി ബന്ധപ്പെട്ട COTPA നിയമപ്രകാരം 1,421 കേസുകളും രജിസ്റ്റർ ചെയ്തിട്ടുണ്ട്.

പദ്ധതിയുടെ പ്രവർത്തനങ്ങൾ കൂടുതൽ കാര്യക്ഷമമാക്കുന്നതിനായി സംസ്ഥാനത്തെ 84 പോലീസ് സബ് ഡിവിഷനുകളിലായി പ്രത്യേക ടീമുകൾ രൂപീകരിച്ചിട്ടുണ്ട്. ഈ ടീമുകളുടെ സഹായത്തോടെ നിരോധിത മയക്കുമരുന്ന് ഉൽപ്പന്നങ്ങളുടെ ഉറവിടങ്ങൾ കണ്ടെത്തി തടയുന്നതിനും വിതരണ ശൃംഖല തകർക്കുന്നതിനും ബന്ധപ്പെട്ട കേസുകളിൽ ശാസ്ത്രീയവും സമഗ്രവുമായ അന്വേഷണം നടത്തി നിയമനടപടികൾ സ്വീകരിക്കുന്നതിനുമുള്ള പ്രവർത്തനങ്ങൾ ശക്തമായി തുടരുന്നു.

ലഹരിവിരുദ്ധ പ്രവർത്തനങ്ങളുടെ ഭാഗമായി സംസ്ഥാനത്തുടനീളം വിവിധ ജില്ലകൾ കേന്ദ്രീകരിച്ച് കേരള പോലീസ് 2,152-ൽ പരം ബോധവൽക്കരണ ക്ലാസുകളും 167 കൗൺസിലിംഗ് സെഷനുകളും സംഘടിപ്പിച്ചിട്ടുണ്ട്. കൂടാതെ, ലഹരി ഉപയോഗത്തിൽ നിന്ന് മോചനം നേടുന്നതിനായി 12 പേരെ ഡി-അഡിക്ഷൻ കേന്ദ്രങ്ങളിലേക്ക് റഫർ ചെയ്ത് ചികിത്സയും പുനരധിവാസ സേവനങ്ങളും ലഭ്യമാക്കിയിട്ടുണ്ട്. ഇതോടൊപ്പം, പൊതുജനങ്ങളുടെ പങ്കാളിത്തം ഉറപ്പാക്കുന്നതിനും ലഹരിയുമായി ബന്ധപ്പെട്ട വിവരങ്ങൾ രഹസ്യമായി അറിയിക്കുന്നതിനും വേഗത്തിൽ കൈമാറുന്നതിനുമായി 9497979794, 9497927797 എന്നീ ഹെൽപ്ലൈൻ നമ്പറുകളും 9995966666 എന്ന വാട്സ്ആപ്പ് നമ്പറും പ്രവർത്തനസജ്ജമാക്കിയിട്ടുണ്ട്.

പൊതുജനങ്ങളുടെ സജീവ സഹകരണത്തിന്റെ ഫലമായി ലഹരി വിൽപ്പനയും ഉപയോഗവും സംബന്ധിച്ച വിവരങ്ങൾ ഉൾപ്പെടുത്തി 1,600- ൽ പരം ഫോൺ കോളുകളും 1,116 വാട്ട്സ്ആപ്പ് സന്ദേശങ്ങളും ലഭിച്ചിട്ടുണ്ട്. ലഭിച്ച ഓരോ വിവരത്തിനേയും അതിവേഗ പരിശോധന നടത്തി ആവശ്യമായ നിയമനടപടികൾ സ്വീകരിച്ചുവരുന്നതിലൂടെ സംസ്ഥാനത്തെ ലഹരിവിരുദ്ധ പ്രവർത്തനങ്ങൾ കൂടുതൽ ശക്തിപ്പെടുത്തുന്നതിനും ലഹരിമുക്ത സമൂഹം സൃഷ്ടിക്കുന്നതിനുമുള്ള ശ്രമങ്ങൾ വിജയകരമായി മുന്നേറുകയാണ്.

(ബി) ലഹരിക്കെതിരായ പ്രവർത്തനങ്ങളിൽ പൊതുജനപങ്കാളിത്തത്തിന്റെ പ്രാധാന്യം ജനങ്ങളെ ബോധ്യപ്പെടുത്തുന്നതിനും അവരുടെ പങ്കാളിത്തം ഉറപ്പാക്കുന്നതിനും സ്വീകരിച്ച നടപടികൾ വിശദമാക്കാമോ;

മറുപടി: ലഹരിവിരുദ്ധ പ്രവർത്തനങ്ങൾ ഫലപ്രദമായി നടപ്പിലാക്കുന്നതിനും സമൂഹത്തിൽ ലഹരിക്കെതിരായ ജാഗ്രതയും ബോധവൽക്കരണവും ശക്തിപ്പെടുത്തുന്നതിനും പൊതുജനങ്ങളുടെ സജീവ പങ്കാളിത്തം അനിവാര്യമാണ്. ഇതിന്റെ ഭാഗമായി, ലഹരിവസ്തുക്കളുടെ വിൽപ്പന, വിതരണം, ഉപയോഗം എന്നിവ സംബന്ധിച്ച വിവരങ്ങൾ പൊതുജനങ്ങൾക്ക് രഹസ്യമായി കൈമാറുന്നതിനായി 9497979794, 9497927797 എന്നീ ഫോൺ നമ്പറുകളും 9995966666 എന്ന വാട്ട്സ്ആപ്പ് നമ്പറും പ്രവർത്തനക്ഷമമാക്കിയിട്ടുണ്ട്. പൊതുജനങ്ങളിൽ നിന്ന് ലഭിക്കുന്ന വിവരങ്ങൾ അതീവ രഹസ്യമായി കൈകാര്യം ചെയ്യുകയും അവയുടെ അടിസ്ഥാനത്തിൽ ഉടൻ നടപടികൾ സ്വീകരിക്കുകയും ചെയ്യുന്നു. ഇതിന്റെ ഭാഗമായി ഇതുവരെ 1600 ഫോൺ കോളുകളും 1116 വാട്ട്സ്ആപ്പ് സന്ദേശങ്ങളും ലഭിച്ചിട്ടുള്ളതും അവയുടെ അടിസ്ഥാനത്തിൽ ആവശ്യമായ നിയമനടപടികളും പ്രതിരോധ പ്രവർത്തനങ്ങളും സ്വീകരിച്ചിട്ടുള്ളതുമാണ്.

കൂടാതെ, ലഹരിക്കെതിരായ പ്രവർത്തനങ്ങളിൽ പൊതുജനപങ്കാളിത്തം കൂടുതൽ ഉറപ്പുവരുത്തുന്നതിനായി സ്കൂൾ പ്രൊട്ടക്ഷൻ ഗ്രൂപ്പുകളുടെ പ്രതിമാസ യോഗങ്ങൾ പ്രമാനാധ്യാപകരുടെയോ സ്കൂൾ പ്രിൻസിപ്പൽമാരുടെയോ അധ്യക്ഷതയിൽ, സ്റ്റേഷൻ ഹൗസ് ഓഫീസർമാരെ കൺവീനർമാരാക്കി സംഘടിപ്പിച്ചുവരുന്നു. ഈ യോഗങ്ങളിൽ സ്കൂൾ പരിസരത്തെ ഓട്ടോ-ടാക്സി ഡ്രൈവർമാർ, വ്യാപാര-വ്യവസായ പ്രതിനിധികൾ, രക്ഷിതാക്കൾ, വിരമിച്ച ഉദ്യോഗസ്ഥർ, വിവിധ വകുപ്പുകളിലെ പ്രതിനിധികൾ തുടങ്ങിയവരുടെ പങ്കാളിത്തം ഉറപ്പാക്കുന്നു. സ്കൂൾ പരിസരങ്ങളിലും പൊതുസ്ഥലങ്ങളിലും ലഹരിവിരുദ്ധ ബോധവൽക്കരണ പ്രവർത്തനങ്ങൾ, നിരീക്ഷണ പ്രവർത്തനങ്ങൾ, പ്രതിരോധ നടപടികൾ എന്നിവ ഏകോപിതമായി നടപ്പിലാക്കുന്നതിനുള്ള വേദിയായും ഈ യോഗങ്ങൾ പ്രവർത്തിച്ചുവരുന്നു. ഇതുവഴി സമൂഹത്തിന്റെ എല്ലാ തലങ്ങളിലുമുള്ള ജനങ്ങളെ ലഹരിവിരുദ്ധ പ്രവർത്തനങ്ങളുടെ ഭാഗമാക്കി മാറ്റുകയും ലഹരിമുക്ത സമൂഹം സൃഷ്ടിക്കുന്നതിനുള്ള കൂട്ടായ പരിശ്രമം ശക്തിപ്പെടുത്തുകയും ചെയ്യുന്നു.

(സി) ലഹരിയുടെ ഉറവിടം കണ്ടെത്തുന്നതിനും നടപടി സ്വീകരിക്കുമോ; വ്യക്തമാക്കുമോ?

മറുപടി: ലഹരിയുടെ ഉറവിടം കണ്ടെത്തുന്നതിനും ലഹരി ഉപയോഗം, വിതരണം, വിപണനം എന്നിവ ഫലപ്രദമായി തടയുന്നതിനുമായി സംസ്ഥാന സർക്കാർ നടപ്പിലാക്കി വരുന്ന പ്രത്യേക ആന്റി-നാർക്കോട്ടിക്സ് പദ്ധതിയാണ് “ഓപ്പറേഷൻ ഇഫാൻ - നാർക്കോ ഹണ്ട്”. സ്കൂൾ- കോളേജ് വിദ്യാർത്ഥികളെ ലക്ഷ്യമിടുന്ന ലഹരിസംഘങ്ങളെയും അന്തർസംസ്ഥാന മയക്കുമരുന്ന് ശൃംഖലകളെ വേരോടെ പിഴുതെറിയുക, ലഹരിവസ്തുക്കളുടെ വിതരണ ശൃംഖല തകർക്കുക, ലഹരിയുടെ ഉറവിടങ്ങൾ കണ്ടെത്തി നിയമനടപടികൾ സ്വീകരിക്കുക എന്നിവയാണ് പദ്ധതിയുടെ പ്രധാന ലക്ഷ്യങ്ങൾ. ഇതിന്റെ ഭാഗമായി സംസ്ഥാനത്തെ 84 സബ് ഡിവിഷനുകളിലായി പ്രത്യേക അന്വേഷണ

സംഘങ്ങൾ രൂപീകരിച്ചിട്ടുള്ളതും, ഈ സംഘങ്ങളുടെ നേതൃത്വത്തിൽ നിരോധിത മയക്കുമരുന്നുകൾ ഉൽപ്പന്നങ്ങളുടെ ഉറവിടം കണ്ടെത്തുന്നതിനും വിതരണ ശൃംഖല തടയുന്നതിനുമായി സമഗ്രമായ അന്വേഷണങ്ങളും രഹസ്യ നിരീക്ഷണ പ്രവർത്തനങ്ങളും ശക്തിപ്പെടുത്തി വരുന്നതുമാണ്. പൊതുജനങ്ങളുടെ സഹകരണവും പങ്കാളിത്തവും ഉറപ്പാക്കുന്നതിനായി യോദ്ധാവ് പദ്ധതിയുടെ വാട്ട്സ്ആപ്പ് നമ്പറായ 9995966666 ഉം, ഓപ്പറേഷൻ ഇഫാൻ - നാർക്കോ ഹണ്ടിന്റെ ഹെൽപ്പ് ലൈൻ നമ്പറുകളായ 9497979794, 9497927797 എന്നിവയും ഉൾപ്പെടുത്തി പ്രത്യേക പ്രചാരണ സാമഗ്രികൾ തയ്യാറാക്കി പത്ര, ദൃശ്യ, ശ്രവ്യ, ഓൺലൈൻ മാധ്യമങ്ങൾ മുഖേന വ്യാപകമായി പ്രചരിപ്പിച്ചുവരുന്നു. പൊതുജനങ്ങളിൽ നിന്ന് ലഭിക്കുന്ന വിവരങ്ങൾ രഹസ്യമായി കൈകാര്യം ചെയ്യുകയും അവയുടെ അടിസ്ഥാനത്തിൽ ലഹരിയുടെ ഉറവിടം കണ്ടെത്തുന്നതിനും കുറ്റവാളികൾക്കെതിരെ കർശന നിയമനടപടികൾ സ്വീകരിക്കുന്നതിനും ആവശ്യമായ തുടർനടപടികൾ കൈക്കൊള്ളുകയും ചെയ്യുന്നു.

കൂടാതെ, സ്കൂളുകൾ, കോളേജുകൾ, മറ്റ് വിദ്യാഭ്യാസ സ്ഥാപനങ്ങൾ എന്നിവ കേന്ദ്രീകരിച്ച് നടക്കുന്ന ലഹരി ഉപയോഗവും വിതരണവും ഫലപ്രദമായി പ്രതിരോധിക്കുന്നതിനായി **സ്റ്റഡന്റ്സ് പോലീസ് കേഡറ്റ് (SPC), സ്കൂൾ പ്രൊട്ടക്ഷൻ ഗ്രൂപ്പുകൾ (SPG) കോളേജ് പ്രൊട്ടക്ഷൻ ഗ്രൂപ്പുകൾ (CPG)** എന്നിവയുടെ നേതൃത്വത്തിൽ വിവിധ അവബോധ പരിപാടികൾ, സെമിനാറുകൾ, സംവാദങ്ങൾ, ബോധവൽക്കരണ ക്യാമ്പയിനുകൾ എന്നിവ സംഘടിപ്പിച്ചുവരുന്നു.

വിദ്യാർത്ഥികൾ, അധ്യാപകർ, രക്ഷിതാക്കൾ, പൊതുസമൂഹം എന്നിവർക്ക് ലഹരിയുടെ ദുഷ്യഫലങ്ങളെക്കുറിച്ചുള്ള അവബോധം വർദ്ധിപ്പിക്കുകയും ലഹരിവിരുദ്ധ പ്രവർത്തനങ്ങളിൽ അവരുടെ സജീവ പങ്കാളിത്തം ഉറപ്പാക്കുകയും ചെയ്യുന്നതിലൂടെ ലഹരിമുക്ത സമൂഹം സൃഷ്ടിക്കുന്നതിനുള്ള സംസ്ഥാന സർക്കാരിന്റെ ശ്രമങ്ങൾ കൂടുതൽ ശക്തിപ്പെടുത്തി വരികയാണ്.

സെക്ഷൻ ഓഫീസർ